

طلباء علم کے لئے خصوصی مقالہ

علمائے سلف کے اسفارِ علمیہ

مولانا محمد حبیب الرحمن خان شروانی

گزشتہ سے پیوستہ

جہاں پیا ابن بطوطہ جب اسکندریہ پہنچا تو شیخ روزگار برہان الدین اخرج کے حصور میں بھی گیا۔ شیخ نے اثنائے ملاقات اس سے اپنے تین بھائیوں کو سلام پہنچانے کی فرمائش کی جی میں سے ایک فرید الدین نامی ہند میں تھے۔ دوسرے زین الدین سندھ میں اور تیسرے برہان الدین چین میں۔ چنانچہ ابن بطوطہ نے دورانِ سیاحت ان سب کو مقاماتِ مذکورہ میں پایا اور مشتاق بھائی کا سلام پہنچایا۔

اس زمانے میں سفر جن مصیبتوں سے ہوا کرتا تھا اور سیاحت میں جو صعوبتیں اٹھانی پڑتی تھیں وہ ذیل کے واقعات سے خیال میں آ سکتی ہیں۔

امام ابو حاتم رازی فرماتے ہیں کہ سفر میں ایک دفعہ میں جہاز سے اترا تو خرچ بالکل پاس نہیں رہا تھا دومیرے رفیق اور تھے ان کا بھی مضمون واحد تھا۔ ہم تینوں نے تین دن فاقے سے پیدل سفر کیا۔ آخر تیسرے دن ایک مقام پر کثرتِ ضعف نے تھکا کر گرا دیا۔ رفیقوں میں ایک بیچارہ بڑھا تھا وہ گرتے ہی بیہوش ہو گیا۔ ذرا دیر کے بعد ہم دونوں نے پھر ہمت باندھ کر آگے بڑھنے کا ارادہ کیا بڑھے کو دیکھا تو بالکل غافل تھا مجبوراً اس کو وہیں چھوڑا اور ہم آگے بڑھے تو ڈی دور چلے تھے کہ میرے حواس نے جواب دیا اور میں غش کھا کر زمین پر گر پڑا۔ رفیق بڑھے کی طرح مجھ کو بھی راہ میں پڑا چھوڑ کر خود آگے بڑھا۔ حسن اتفاق سے کچھ فاصلہ طے کرنے کے بعد اس کو ایک کشتی نظر آئی جو قریب ہی ایک مقام پر مسافر اتار رہی تھی۔ یہ دیکھ کر اس نے اظہارِ مصیبت کے لئے اپنی چادر ہوا میں اڑائی اس نشانِ بیچارگی کو دیکھ کر پانی پلایا۔ جب پانی پی کر اس کو تسکین ہوئی تو کہا کہ میرے دورِ رفیق اور اسی مصیبت کے مارے پیچھے چھٹ گئے ہیں ان کی خبر گیری ضرور ہے۔ مہربان مسافر یہ سن کر ہماری طرف آئے میری آنکھ کھلی تو دیکھا کہ ایک آدمی منہ پر پانی کے چھینٹے دے

رہا تھا۔ جب مجھ کو ہوش آ گیا تو پانی پلایا۔ اس کے بعد ہم سب ملکر بے کس بڑھے کے پاس گئے اور اس کی بھی خدمت کی۔ آخر ہم نے ایک مقام پر چند روز ٹھہر کر آرام کیا تب جان میں جان آئی۔ حیف ہمارے اسلاف ایسے اور ان کے اخلاف ایسے کہ ہمارے مقابلہ میں دنیا کی ساری قومیں علم و حکمت کی زیادہ قدر شناسی کی مدعی ہیں۔ اگر کچھ بھت کا دانی اثر بھی ہم میں ہوتا تو آج امتحان مقابلہ ہمارے واسطے ایک مہیب مسئلہ قرار نہ پاتا اور ہر صیغہ اور شعبے میں ہم رعایت کی ذلیل صدا بلند کرتے جس طرف کان لگائے مسلمان طلبا اور اسلامیہ مدارس میں افلاس افلاس کی صدا بلند ہے۔ انصاف بالائے طاعت ست۔ لاکھ افلاس سہی لیکن چھتدر کے پتے اور جڑی بوٹی کھانے کا اتفاق تو نہیں ہوتا۔ یہ ہے کہ شوق اور ہمت نہیں ورنہ یہی کڑوے گھونٹ شربت کی طرح خوش گوار ہو جاتے اور ساری کڑی منزلیں آسان ہو جاتیں۔

کتابوں کا لکھنا

چھاپے نے اس زمانے میں کتابوں کا وجود اتنا آسان کر دیا ہے کہ اب اس وقت کا اندازہ کرنا بھی مشکل ہے جو اگلے زمانے میں کتابوں کے ہم پہنچانے میں پیش آتی تھی۔ آج کل عمدہ سے عمدہ کتاب دام خرچ کرنے سے بلا دشواری مل سکتی ہے لیکن پہلے یہ بات کہاں تھی۔ جو بھاری کام آب سیسے اور پتھر نے اٹھالیا ہے وہ اس وقت کے طلبہ کو خود کرنا پڑتا تھا۔ یعنی وہ اپنے واسطے کتابیں خود لکھتے تھے گویا چلنے کے واسطے ان کو سرک بھی خود بنانا پڑتی تھی۔ شقائق نعمانیہ میں لکھا ہے کہ ابتدا جب علامہ تفتازانی کی تصانیف روم میں پہنچیں اور درس میں مقبول ہوئیں تو ان کے نسخے دام خرچ کرنے پر بھی نہیں ملتے تھے۔ مجبوراً علامہ شمس الدین کو علاوہ جمعہ اور سہ شنبہ کی معمولی تعطیلوں کے دو شنبہ کی تعطیل مدارس میں اور مقرر کرنا پڑی۔ پس ہفتے میں تین دن طلباء کتابیں لکھتے تھے۔ اور چار دن پڑھتے تھے۔ کثرت مشق اور رات دن کے لکھنے نے اگلے لوگوں کو تحریر پر ایسا قادر کر دیا تھا کہ اب ان کی حکایتیں مشکل سے باور ہوتی ہیں۔

حافظ ابن فرات بغدادی نے جب وفات پائی تو کتابوں کے اٹھارہ صندوق چھوڑے جن کتابوں سے اٹھارہ صندوق بھر گئے تھے ان میں اکثر خود ان کے ہاتھ کی لکھی ہوئی تھیں۔ خوبی تحریر کی سند اس بڑھ کر اور کیا ہو سکتی ہے کہ محدثین کے نزدیک ان کی لکھی ہوئی کتابیں صحت نقل اور جودت ضبط

میں حجت اور سند خیال کی جاتی تھیں ۳۔ سبط ابن جوزی فرماتے ہیں کہ میں نے اپنے دادا (شیخ ابن جوزی) کو ایک بار سر منبر کہتے سنا کہ میں نے اپنی ان انگلیوں سے دو ہزار جلدیں لکھی ہیں۔ جس شیخ وقت نے ڈھائی سو کتابیں تصنیف کی ہوں اس کا دو ہزار جلدیں لکھ لینا ناممکن نہیں ۴۔ جن قلموں سے انہوں نے حدیث شریف کی کتابیں لکھی تھیں ان کا تراشہ جمع کرتے گئے تھے۔ جب وفات پانے لگے تو وصیت کی کہ غسل کا پانی اسے تراشے سے گرم کیا جائے۔ چنانچہ ان کے غسل کا پانی اسی پاک ایندھن سے گرم ہوا۔

حضرت سحیحی بن معین نے ایک دفعہ فرمایا تھا کہ میں نے اپنے ہاتھ سے چھ لاکھ حدیثیں لکھی ہیں۔ امام ابوالاسامہ کوئی نے ایک سو دس برس کی عمر میں وفات پائی تاہم سلسلہ تحریر آخر عمر تک قائم رہا۔ ان کے بیٹے نے بیان کیا ہے کہ میرے والد نے جب اشعار عرب مدون کئے تو کچھ اوپر اسی قبائل کا کلام تھا۔ ایک قبیلے کا کلام شائع کر چکے تو اس کے شکرانے میں ایک نسخہ کلام اللہ کا لکھ کر مسجد میں پہنچا دیتے۔ اس طرح اسی سے زیادہ نسخے کلام پاک کے انہوں نے لکھ کر وقف کر دیئے ۸۔ بعد وفات امام ابو جعفر طبری کی تصانیف کا حساب لگایا گیا تو ابتدائے شباب سے یوم رحلت تک چودہ ورق روزانہ کا اوسط پڑا اور عام تحریر کا اندازہ کیا گیا تو چالیس ورق یومیہ ہوئے ۹۔ حکیم ابلفظ مصری کے حال میں علامہ ابن ابی اصیبعہ لکھے ہیں۔ عجیب ترین بات ہے کہ ان کے کتاب خانے میں ہزاروں کتابیں ہرن کی تھیں۔ مگر کوئی کتاب کسی فن کی ان کے یہاں ایسی نہیں ملتی۔ جس پر خود ان کے قلم کی کچھ نفیس و نادر باتیں فن کتاب کے مناسب لکھی ہوئی نہ ہوں۔ چنانچہ میں نے اپنی آنکھ سے بکثرت طب اور دیگر فنون کی کتابیں حکیم مذکور کے کتاب خانے کی دیکھی ہیں جن پر ان کا نام اور فوائد متفرقہ متعلق کتاب درج تھے ۱۰۔ قوت تحریر پر واقعہ ذیل بھی عمدہ شاہد ہے۔ مفتی قسطنطینیہ ابوسعود رومی نے بارہا ایک ایک دن میں ہزار ہزار رقعوں کا جواب لکھ ڈالا جن میں سے ایک بھی خوبی اسلوب اور حسن معنی سے گرا ہوا نہیں ہوتا تھا ۱۱۔

توجہ کامل اور شوق طلب

اس عنوان کے ضمن میں جو واقعات آگے مذکور ہوتے ہیں ان میں آپ علماء کو زندگی کی مختلف سختیوں میں پائیں گے۔ کسی کو سرد ملک میں شب کو مسجد کے دروازے پر کھڑا دیکھیں گے۔ کوئی بزرگ شدت

گرمائے باعث پانی کے ایک بڑے ظرف میں بیٹھے ملیں گے۔ کوئی عالم آپ کو پورے پردہ از نظر آئیں گے۔ کوئی اپنے جانی دشمن حاکم وقت کے خوف سے صحرائیں روپوش ملیں گے۔ کسی کے دل میں ”العشق نارت بحرق ماسوی المطلب“ ، کا جلوہ دکھائی دے گا۔ غرض مختلف گرم و سرد حالات جو ایک انسان پر گزر سکتے ہیں۔ ان پر آپ گزرتے دیکھیں گے لیکن ہر حال میں آپ ان کے دل کو لطیفان سے اپنے مطلوب (یعنی علم) کی طلب میں مشغول پائیں گے اور واقعات ثابت کریں گے کہ یہ حوصلہ فرما حوادث ان کے دلوں کو علم کی جانب سے تفرقہ پیدا کرنے میں قاصر تھے۔ بعض صورتوں میں آپ دیکھیں گے کہ وہ بظاہر ایک کام میں مصروف ہیں مگر قلب ان کا علم کی جانب ہے۔ کوئی حکیم سو سو مرتبہ ایک ایک کتاب کا مطالعہ کرتا ہے۔ کسی فقیہ کے زیر مطالعہ ایک ایک کتاب پچاس پچاس برس رہی ہے۔ ان تمام واقعات سے ان کی توجہ کامل اور ماسوائے بے نیازی کا پورا پتہ ملے گا اور اس میں کوئی شک نہیں کہ حصول کمال کی جانب جب تک انسان اپنے دل کو پورے طور سے مائل نہ کر دے کمال حاصل ہونے لگتا۔ اس زمانے کے مسلمان بھی مدارس کے حجروں میں اپنی عمریں صرف کر دیتے ہیں پڑھتے پڑھتے بوڑھے ہو جاتے ہیں مگر کمال تو بڑی چیز ہے اس کا کوئی شائبہ بھی ان میں نظر نہیں آتا۔ کوئی اس کے اسباب کچھ ہی بتائے مگر میں یہ کہتا ہوں کہ صرف توجہ اور ہمت کا تفاوت ہے۔ اگر آدم وہی توجہ پیدا کر لیں تو وہ کمالات پھر پیدا ہو سکتے ہیں۔ آیہ کریمہ لبس للائسنان الاماسعی صاف صاف بتا رہی ہے کہ ہر شخص اپنی اپنی کوشش کا پھل پاتا ہے۔ جو کتابیں علماء کے حالات میں طبقات کے طور پر لکھی گئی ہیں ان پر نظر غائر ڈالی جائے تو عیاں ہوتا ہے کہ جتنا طبقہ بہ طبقہ جہد طلب میں تفاوت آتا گیا اسی قدر درجہ بدرجہ کمالات علمیہ میں تنزل ہوتا گیا۔ سلک الدر میں (جو بارہویں صدی کے علماء کے حالات میں ایک ضخیم کتاب ہے) ایک بھی عالم پانچویں یا چھٹی صدی کے علماء کے مثل نظر نہیں آتا۔ اس کے ساتھ ہی بارہویں صدی کے ایک عالم کی بھی جہد طلب پانچویں یا چھٹی صدی کے علماء کی جافشانی کے مشابہ نہیں۔ اگر ہم سلک الدر کے کسی عالم کے حالات ان حالات کے مثل پائیں جو ابن خلکان یا زہرۃ الالباء کے علماء کے ہیں اور پھر دیکھیں کہ ویسے کمال کو اول الذکر نے نہیں پایا تو بے شک ہم کو توجہ اور شوق کے سوا کسی اور سبب کے تلاش کی ضرورت پیش آئے گی۔ لیکن جب ہم ہمتوں کا تفاوت پاتے ہیں تو پھر رفع الزام کے لئے اور اسباب کا پیدا کرنا روش حق سے بعید ہے۔

خیال بالا کو واقعات ذیل سے ملایئے اور اس طرح اس کی صحت یا غلطی خود بخود منکشف ہو جائیگی۔ کمال توجہ کا اظہار فارسی کی اس مثل میں کیا گیا ہے۔..... دل بہ یار و دوست بکار..... امام دارقطنی ایک مرتبہ ابتدائے سن میں اسمعیل صفار کی مجلس الاما میں حاضر تھے۔ شیخ تو املا میں مصروف تھے اور یہ ایک کتاب کی نقل کرتے جاتے تھے۔ ایک شخص ان کی بے توجہی دیکھ کر جھنجھایا اور کہا کہ تم نقل کتاب میں مشغول ہو پھر تمہارا سماع کس طرح قابل وثوق ہو سکتا ہے۔ دارقطنی نے یہ اعتراض سن کر کہا سماع سماع میں فرق ہوتا ہے۔ تم تو ہمہ تن متوجہ ہو کر سن رہے ہو۔ بتلاؤ تو شیخ نے اب تک کتنی حدیثیں روایت کی ہیں۔ معترض کو مجموعی تعداد کا خیال نہ تھا لہذا اس سوال کا جواب نہ دے سکا۔ دارقطنی نے کہا کہ اٹھارہ حدیثیں اس وقت تک املا ہوئی ہیں۔ پہلی کا یہ متن ہے یہ اسناد۔ دوسری کا یہ متن ہے۔ یہ اسناد غرض اسی طرح وہ ساری حدیثیں سنا دیں۔ حاضرین ان کا یہ ضبط دیکھ کر دنگ رہ گئے ۱۲۔

ایک مرتبہ دو شیخ خراسان سے مکہ مکرمہ میں آئے اور محترم کے دو جانب بیٹھ کر انہوں نے ایک ہی وقت میں روایت حدیث کی۔ دونوں کے سامعین اور مستمعیں جدا تھے۔ حافظ کبیر اثرم دونوں کے بیچ میں بیٹھ گئے۔ اور دونوں کا بیان برابر لکھتے رہے۔ بے شک یہ توجہ کی ایک سوئی کا کرشمہ تھا جس نے ایک سامع کو دوسامعوں کی قوت دیدی۔ بہت سے حاضرین مجلس ایسے ہوتے ہیں کہ سب کچھ سننے کے بعد بھی ان کو یہ نہیں معلوم ہوتا کہ کیا سنا اور کم توجہی ان کو نزدیکیاں بے بصر کا خطاب دلاتی ہے ۱۳۔ علی بن الحسن راوی ہیں کہ ایک شب میں نماز پڑھ کر مسجد سے باہر آنے کو حضرت عبداللہ بن المبارک کے ساتھ ساتھ اٹھا اس رات کو سردی کی بہت شدت تھی۔ دروازے پر پہنچ کر ابن المبارک نے ایک حدیث کا ذکر چھیڑا۔ جب وہ فرما چکے تو میں نے اس کی نسبت کچھ کہا میرے بعد پھر انہوں نے کچھ بیان کیا غرض اسی طرح سلسلہ کلام جاری تھا کہ فجر کی اذان ہوئی اور ہم دونوں مسجد لوٹ آئے ۱۴۔ حافظ حدیث حمیدی میروتی جزیرہ میورقہ ۱۵ میں پیدا ہوئے شام و عراق میں علم حاصل کیا اور بغداد میں آکر رہے۔ گرمیوں میں جب شب کو لکھنے بیٹھے اور گرمی ایذا پہنچائی تو ایک بڑے سے ظرف میں پانی بھرتے اور اس کے اندر بیٹھ کر لکھتے ۱۶۔

ابو عمرو بن العلاء (امام ادب) ایک زمانے میں سفاک حجاج ابن یوسف کے خوف سے صحرائے عرب میں بھاگے پھرتے تھے۔ ادھر تو جان کے لالے پڑ رہے تھے۔ ادھر اس علامہ ادب کو یہ تلاش تھی کہ آیا لفظ فرجہ (بمعنی کشائش) بالضم ہے یا بالفتح ایک روز اٹھائے بادیہ پیائی میں ایک قابل کو انہوں نے

یہ شعر پڑھتے سنتے

ربما تجزع النفوس من الادل فرجة كحل العقال

فرجہ کو اس نے زبر سے ادا کیا۔ یہ شعر پڑھ کر وہ بدوی ابو العلاء کی طرف مخاطب ہوا اور کہا سنتے ہو۔ ظالم حجاج مر گیا۔ ابو العلاء کہتے ہیں کہ مجھ کو اس وقت یہ تمیز نہ ہو سکا کہ آیا میں کس بات سے زیادہ خوش ہوا۔ لفظ فرجہ کی صحت ہو جانے سے یا اپنے عدوئے جانی کی خبر وفات پانے سے۔ اس حکایت سے معلوم ہوتا ہے کہ اس شیفہ علم کے نزدیک ایک ایک علمی مسئلہ جان کے برابر عزیز تھا۔ اسی کی بدولت ابو العلاء کو یہ بلند مرتبہ حاصل ہوا کہ امام فن قرار پائے۔ جولوگ اپنی جیسی آسانشوں کو بھی علم پر قربان نہ کر سکیں وہ کیا شان حاصل کر سکتے ہیں۔ اب مدرس بہت مدارس بہت لیکن شوق و ہمت نایاب اس لئے ہماری علمی محفلوں میں ہر طرف سناٹا سا ہے۔

ابو عبید بن سلام نے ایک بار اپنے تلامذہ سے کہا کہ میں نے چالیس برس اپنی کتاب غریب الحدیث کی تصنیف میں صرف کئے ہیں۔ اکثر فوائد مجھ کو لوگوں سے باتوں باتوں میں ہاتھ لگ جاتے تھے اور میں ان کو موقع موقع سے اس کتاب میں درج کرتا جاتا تھا۔ ان فائدوں کے حاصل ہونے سے اتنی خوشی مجھ کو حاصل ہوتی کہ میں ساری ساری رات فرط مسرت سے جاگتا رہتا۔ تم چار پانچ مہینے بھی میرے پاس آ کر رہتے ہو تو کہتے ہو کہ ہم بہت رہے۔ ۱۸

حضرت امام زہری کا مطالعہ کے وقت یہ عالم ہوتا کہ ادھر ادھر کتابیں ہوتیں اور ان کے مطالعے میں ایسے مصروف ہوتے کہ دنیا و مافیہا کی خبر نہ رہتی۔ بی بی کو کب گوارا ہو سکتا ہے کہ اس کے سوا کسی اور کی اس قدر گنجائش شوہر کے دل میں ہو۔ ایک روز بگڑ کر کہا۔ اللہ لہذہ الكتب اشد علی من ثلث ضرائف۔ یعنی قسم ہے رب کی یہ کتابیں مجھ پر تین سو کنوں سے زیادہ بھاری ہیں ۱۹۔ امام شافعی کے جلیل القدر شاگرد امام مزنی نے اپنے استاد کی کتاب الرسالة کا پچاس برس مطالعہ کیا اور وہ خود ناقل ہیں کہ ہر مرتبہ کے مطالعے میں مجھ کو نئے نئے فوائد حاصل ہوتے گئے ۲۰۔

ارسطو کی کتاب النفس کا ایک نسخہ کسی کے ہاتھ لگا جس پر حکیم ابو نصر فارابی کے قلم کی یہ عبارت تھی انسی قرات هذا الكتاب مائة مرة یعنی میں نے اس کتاب کو سو مرتبہ پڑھا ہے ۲۱۔

شیخ الرئیس کے مطالعے کی بھی ایک حکایت قریب قریب اس کے ہے جس کو شیخ نے خود بیان کیا ہے کہ ایم طالب علمی میں جب میں نے کتاب ”مابعد الطبیعة“ کا مطالعہ شروع کیا تو مطلقاً وہ میری سمجھ

میں نہیں آئی اور نہ واضح فن کی کوئی غرض مفہوم ہوئی انتہا یہ ہے کہ چالیس مرتبہ میں نے اس کا مطالعہ کیا۔ عبارت تو بر زبان ہو گئی لیکن مدعا نے اپنی جانب سے مایوس کر دیا: گویا..... مدعا عقلاً تھا اس کے عالم تقریر کا.....

اتفاقاً اسی عرصے میں ایک روز عصر کے وقت کتاب فروشوں میں میرا گذر ہوا۔ وہاں ایک شخص ایک کتاب لایا اور مجھ سے کہا کہ یہ کتاب فن مابعد الطبیعیہ میں ہے آپ لے لیجئے۔ چونکہ میں اس فن کو بے معنی خیال کر چکا تھا۔ اس لئے خریداری سے انکار کر دیا۔ دلال نے منت کی اور کہا کہ کتاب سستی ہے صرف تین درہم قیمت ہے اور مالک ضرورت مند۔ میں نے اس کے اصرار سے مجبور ہو کر کتاب لے لی۔ خریدنے کے بعد کھول کر دیکھی تو ابونصر فارابی کی تصنیف نکلی جس میں مصنف نے اغراض کتاب مابعد الطبیعیہ سے بحث کی تھی۔ میں خوش خوش مکان پر آیا اور اس کے مطالعے میں مصروف ہوا۔ اصل کتاب چونکہ پہلے سے از بر تھی اس لئے نو خرید کتاب کے پڑھتے ہی سب مشکلیں آسان ہو گئیں ۲۲

ابوالعباس ثعلب نے بغداد میں اسحق موصلی کے کتاب خانے میں ایک ہزار جز فن لغت کے دیکھے جو سب کے سب اسحق کی سماعت میں آچکے تھے ۲۳۔ مولانا حماد الدین رونی نے ایک رات طلبہ کے حجروں میں مخفی طور پر گشت کیا۔ ایک طالب علم کو دیکھا کہ نیکی سے لگا ہوا مطالعہ کتاب میں مصروف ہے۔ دوسرے کو دیکھا کہ دوزانو مستعد بیٹھا ہے کتاب زیر مطالعہ ہے اور موقع موقع سے کچھ لکھتا بھی جاتا ہے۔ یہ دیکھ کر تجربہ کار استاد نے اول کی نسبت کہا انہ لا یسلغ درجۃ الفضل ۲۴۔ دوسرے کی نسبت فرمایا۔ سیحصل الفضل ویكون له شان ۲۵۔ فی العلم..... تجربہ نے ثابت کر دیا کہ یہ پیشین گوئی بالکل سچی تھی ۲۶۔ یہاں یہ امر قابل لحاظ ہے کہ امام زہری ہوں یا امام حرنی حکیم فارابی ہوں یا شیخ اولیں ان کے علمی کمالات کی اصل بنیاد یہی مطالعے کی کثرت تھی کہ ایک ایک کتاب کو سو بار پڑھتے تھے اور پچاس پچاس برس دیکھتے اب مطالعہ محمود لہذا علیہ معلوم۔ بید رہیں وہ لوگ جو ان بزرگوں کی جاں کا ہیوں کو نظر انداز کر کے ان علمی کمالات کو خض اس زمانے کے آثار کا شمرہ بتاتے اور اپنے زعم باطل میں اپنے لئے ایک عذر تراشے ہیں۔ اگر ابونصر یا شیخ الریس کی سی جانفشانی آج کل کے مسلمان کریں تو ضروران کے برابر ہو سکتے ہیں۔ بلکہ اگر جاں فشانی کو ان کی جان کا ہی سے بڑھا دیں تو ان سے بڑھ کر ہو سکتے ہیں۔ علم و حکمت کچھ نبوت نہ تھی جو کسی ذات پر ختم ہو گئی اور ہم پر یہ ایمان لانا واجب ہو گیا کہ فارابی اور شیخ کمالات علمیہ کو ختم کر گئے۔

فیض روح القدس از بازمد فرماید دیگر اس ہم بکند آنچہ مسیحا کی کرد
ابوالبرکات طبیب مشہور ابتدا میں موسوی ملت کے پیرو تھے اس عہد کے استاد طب ابوالحسن کی یہ آن تھی
کہ وہ منکرین حضرت مسیحا کو طب نہیں پڑھاتے تھے۔ ابوالبرکات ان کے پاس گئے لیکن ناکام واپس
آئے۔ اس طرف سے جب مایوس ہوئے تو شوق نے ایک اور راہ بتلائی یعنی انہوں نے دربان
کو ملا یا اور درس کے وقت دروازے میں چھپ کر بیٹھے رہنے کی اجازت لے لی۔

نخواہم داؤ دربان ترا بہر درون زحمت

پسندست اس کہ گاہے بنم آں دیوار بیروں را
سال بھر کامل اسی طرح باکمال استاد کی تعلیم کا فیض حاصل کرتے رہے۔ ایک روز کسی مسئلہ
میں الجھاؤ پڑ گیا اور کسی طرح سمجھی نہ سہی۔ آخر چھپے رستم ابوالبرکات جسارت کر کے نکل آئے اور کہا کہ
اجازت ہو تو کچھ بھی میں عرض کروں۔ استاد نے اجازت دی اور انہوں نے اس کو جالینوس کے قول
سے حل کر کے کہا کہ فلاں روز یہ قول آپ ہی نے نقل فرمایا تھا۔ ابوالحسن نے حیرت سے پوچھا کہ تم
نے میرا بیان کیوں کر سنا۔ انہوں نے صورت حال گزارش کی۔ حکیم موصوف کے دل پر ان کے شوق
کا گہرا اثر پڑا اور اعتراف کیا کہ ایسے طالب کو محروم رکھنا حلال نہیں۔ چنانچہ اسی روز ابوالبرکات کو شامل
درس کر لیا۔

خطیب تبریزی شارح حماسہ کو ایک کتاب لغت ابوالمصور کی تصنیف ملی جو کسی چھوٹی چھوٹی جلدوں
میں تھی۔ اس کے مطالب حل کرنے وہ اپنے شہر کے ایک عالم لغت کے پاس گئے۔ عالم موصوف نے
ان کو یہ مشورہ دیا کہ ابوالعلاء معری کے پاس چلے جاؤ۔ خطیب نے ان اجزا کو ایک تھیلے میں بھر کر پشت
پر ڈالا اور پیادہ پاتھریز سے معرہ (واقع ملک شام قرب حماة) کو چل کھڑے ہوئے۔ راستے میں اس
کتاب کی جلدیں پسینے سے ایسی نمناک ہو گئی تھیں کہ بغداد میں لوگوں نے دیکھیں تو گمان کیا کہ پانی
میں بیج گئی ہیں۔ غرض اسی حال میں معرہ پہنچے اور ابوالعلاء کی خدمت میں حاضر ہو کر اس کی مشکلات
حل کیں۔

علامہ ابن ابی اصیبعہ نے اپنے عم مکرم رشید الدین طبیب کی طالب علی کا حال کسی
قدر تفصیل سے لکھا ہے۔ ہم اس کو زمانہ ماضی کے طرز طالب علمی اور طریقہ کسب علوم ظاہر کرنے کے
لئے یہاں نقل کرتے ہیں۔ رشید الدین نے اولاً کلام اللہ تمام ضروری مراتب کے لحاظ کے ساتھ حفظ

کیا۔ حفظ کلام پاک سے فارغ ہو کر فن حساب کی تحصیل کی۔ حساب کے بعد فن طب پڑھنا شروع کیا۔ مصر کے رئیس الاطباء ان کے والد کے دوست تھے۔ اس لئے رشید الدین کو انہوں نے خود طب شروع کرائی اور جالینوس کے سولہ رسالے پڑھائے جن میں سے چند ابتدائی لفظ حفظ کئے گئے۔ ان رسالوں کو رئیس الاطباء سے پڑھ کر دیگر اساتذہ فن سے سبق لینے لگے۔ نری کتاب خوانی پر قاعدت نہ تھی بلکہ سبق سے فارغ ہو کر بیمارستان (شفا خانہ) جاتے اور وہاں کے مریضوں کو دیکھ کر معالج اطباء نے جو مرض تشخیص اور علاج تجویز کیا ہوتا اس کو سنتے اسی ضمن میں فن کمال (آنکھ بنانا) سیکھا اور اس کا عمل نفیس الدین سے (جو بیمارستان میں اسی صیغے کے افراسی تھے) حاصل کیا اور جراحی کی مشق بھی شفا خانہ مذکور میں کی۔ فن طب کے ان مشاغل کے ساتھ اور علوم سے بھی وہ بے خبر نہ تھے۔ ادب اور فلسفہ عبداللطیف بغدادی سے اور منطق کا ایک سبق علوم حکمیہ کے استاد سدید الدین منطقی سے پڑھتے ابو محمد جعفری سے فن نجوم اور ابن الدبجور سے فن موسیقی حاصل کرتے۔ بیس برس کی عمر میں شام پہنچ کر انہوں نے مطب شروع کر دیا۔ بایں ہمہ طب رضی الدین سے پڑھتے رہے اور وہاں کے مشہور ادباء سے ادب۔ اتفاقاً ان کے استاد عبداللطیف بغدادی بھی وہاں پہنچ گئے تو ان سے فلسفہ کا مشغلہ پھر جاری کر دیا۔ اس جانشانی کا یہ نتیجہ ہوا کہ ہنوز ان کا سن پچیس برس کا نہ ہوا تھا کہ طب میں ان کو نمود حاصل ہو چلی اور مذکورہ بالا علوم کی تحصیل سے فارغ ہو گئے۔ علاوہ ان علوم کے رشید الدین زبان ترکی اور فارسی میں بھی ماہر تھے۔ بلکہ فارسی میں شعر بھی کہتے تھے۔ حکایت بالا سے یہ بات ثابت ہوتی ہے کہ اگلے اطباء اس فن شریف کے تمام شعبے حاصل کرتے تھے اور آجکل کے اطباء کی طرح ان کا علاج دوسروں کے بھروسے پر نہیں چلتا تھا ۲۹۔ امام طبرانی کی وسعت معلومات دیکھ کر ایک شخص نے ان سے دریافت کیا کہ آپ کا علمی خزانہ اس قدر مالامال کیوں کر ہوا؟ تو امام ممدوح نے فرمایا کہ جان عزیز تیس برس میری کمرہ پورینے کے سوا اور کسی بستر کا لطف نہیں اٹھایا ۳۰۔

امام ادب ثعلب ناقل ہیں کہ پچاس برس سے برابر میں ابراہیم حربی کو اپنی ہر مجلس لغت و ادب میں موجود پاتا ہوں۔ امام رازی کو تاسف ہوتا تھا کہ کھانے کا وقت کیوں علمی مشاغل سے خالی جاتا ہے۔ چنانچہ وہ فرمایا کرتے تھے کہ واللہ انی اتاسف فی الفوات عن الاشتغال بالعلم فی وقت الاکل فان الوقت والزمان عزیز۔ یعنی خدا کی قسم مجھ کو کھانے کے وقت علمی مشاغل کے چھوٹ جانے پر افسوس آتا ہے کیونکہ فرصت وقت بہت عزیز چیز ہے۔

در بر زم وصال تو بہر گام تماشا نظارہ ز جہیدن مژگان گلہ دارد

امام رازی اگر اوقات کو عزیز نہ سمجھتے تو نہ ان پر علوم کے راز کھلتے اور نہ ان کو کوئی امام کہتا ۳۲۔ محویت شوق کا یہ لطیف بھی قابل سننے کے ہے ادیب مشہور ابو محمد علیؒ اعرابی اپنے چہرے پر روشن مل کر آفتاب کے سامنے بیٹھا کرتے تھے تاکہ ان کا رنگ بدویوں کی طرح کالا ہو جائے اور اعرابی کا لقب ظاہری اور باطنی دونوں حیثیتوں سے ان پر صادق ہو۔ چنانچہ میدان طلب میں ان کو یہ سرخ روئی حاصل ہوئی کہ اسود کا خطاب مل گیا اور آج تک اسی لقب سے وہ تاریخ میں مشہور ہیں۔ فدائیان شوق کا یہ بھی ایک رنگ ہے ۳۳۔ مولانا خسرو سلطان محمد خاں فاتح قسطنطنیہ کے وقت میں نہایت باوقار اور عہدہ قضا پر ممتاز تھے۔ اگرچہ بہت سے خدام ان کی خدمت میں تھے تاہم مطالعے کے کمرے میں اپنے ہاتھ سے جھاڑو دیتے چراغ روشن کرتے اور آتش خانے میں آگ سلگاتے ۳۴۔ اسحق بن سلیمان طبیب سو برس کے ہو کر فوت ہوئے۔ ان کی کوئی اولاد نہ تھی اور نہ مدت العمر انہوں نے شادی کی۔ آخر عمر میں ایک مرتبہ کسی نے ان سے پوچھا کہ آپ کے دل میں اولاد کی تمنا ہے۔ تو اس دانا حکیم نے جواب دیا کہ اپنی کتاب حیات کے ہوتے ہوئے اولاد نہ ہونے کا کبھی خیال بھی مجھ کو نہیں آتا ۳۵۔

امام تہجدی ناقل مؤطا مدینہ منورہ میں ایک روز امام مالک کے درس میں حاضر تھے کہ غوغا اٹھا کہ ہاتھی آیا۔ عرب میں ہاتھی عجوبہ چیز ہے اس آواز کے سنتے ہی سارے طلباء درس چھوڑ کر بھاگ اٹھے مگر تہجدی اسی طرح اطمینان سے بیٹھے رہے۔ امام صاحب نے فرمایا کہ تہجدی! تمہارے ملک اندلس میں ہاتھی نہیں ہوتا تم بھی جا کر دیکھ آؤ۔ ان کے دل میں اور ہی خیال بس رہا تھا۔ جواب دیا کہ حضرت! اندلس سے میں آپ کو دیکھنے اور علم سیکھنے آیا ہوں ہاتھی دیکھنے کے واسطے بے خانماں نہیں ہوا۔

۔ بنسبت دیدہ مجنوں ز خویش و بیگانہ

چہ آشنا کہے بود چشم لیلیٰ را ۳۶

ابوبکر بن بشار ادب کے مشہور امام بغداد میں شاہزادوں کے اتالیق تھے۔ ایک روز قصر خلافت کو جاتے ہوئے نخاس سے گزرے وہاں ان دنوں ایک جا رہ آئی ہوئی تھی جس کے حسن اور سلیقے کا سارے بغداد میں شہرہ تھا۔ ابن بشار اس کو دیکھ کر مفتون ہو گئے۔ جب دار الخلافہ میں پہنچے تو خلیفہ نے پوچھا کہ

آج دیر میں کیوں آئے۔ انہوں نے ماجرا عرض کیا۔ یہ سن کر خلیفہ نے درپردہ خدام کو حکم دیا کہ وہ جاریہ خرید کر ابن بشار کے مکان پر ان کے بچپن سے پہلے پہنچادی جائے۔ جب علامہ ممدوح مکان پر واپس آئے تو جاریہ کو بیٹھا پایا۔ دریافت کیا تو حال معلوم ہوا۔ اس کو تو انہوں نے بالا خانے پر بھیج دیا اور خود وہیں بیٹھ کر ایک علمی مسئلہ پر (جس کی تحقیقات میں وہ ان دنوں مصروف تھے) غور کرنے لگے طبیعت تو اور ہی طرف لگ رہی تھی الجھنے لگے۔ قلب کا یہ رنگ دیکھ کر ابن بشار نے خادم کو آزدی اور کہا کہ اس شہر آشوب کو لے جا کر واپس کر آؤ۔ میرے دل میں اس کی اتنی قدر نہیں ہے کہ میرے خیال کو علم سے پھیر لے۔ چنانچہ خادم گیا اور جاریہ کو واپس کر آیا۔

حفظ واستحضار علمی

ایک مشہور مقولہ ہے کہ..... علم سینہ بہ از علم سفینہ..... علماء کا ایک دور تھا جب کتاب کا وجود بھی مسلمانوں میں نہ تھا۔ جو کچھ استادوں سے پڑھتے اور سیکھتے۔ صفحہ حافظ پر ثبت کرنا پڑتا۔ یہاں تک کہ کاغذ و قلم کی مدد کو وہ عار سمجھتے تھے۔ چنانچہ بعض علمائے سلف فخر یہ یہ بیان کرتے کہ ہم نے کبھی سپیدی پر سیاہی کے دبے نہیں ڈالے۔ گویا ان کے دماغ کتاب خانے تھے جن میں علمی مسائل خوبی اور خوش اسلوبی سے چنے ہوئے تھے۔ اسی قوت حافظ کی وجہ سے اس زمانے میں تعلیم کا طریقہ املا کے طرز پر تھا۔ حق یہ ہے کہ جیسے اساتذہ فن اس روش تعلیم نے پیدا کئے وہ کتاب خوانی سے پیدا نہ ہو سکے۔ جتنے آج اسلام میں عدون ہیں ان کے رؤسا و کلا اس عصر میں ملیں گے جب طریقہ المارائج تھا۔ متاخرین کا سرمایہ فخر حاشیہ و شرح نویسی ہے۔ متقدمین کو مجتہدانہ قوت پرناز تھا ان بزرگوں کے حفظ واستحضار علمی کے واقعات دیکھ کر یہ اندازہ ہو سکتا ہے کہ کیسی شائقہ مخنیس وہ علوم کی تحصیل میں برداشت کرتے ہوں گے۔ ان حکایتوں پر اپنی حالت کو قیاس کر کے بدگمانی کی نظر ڈالنا آئین حق سے بعید ہے۔ یہ ظاہر ہے کہ انسان کے تمام قوی مشق اور کثرت کار سے ترقی کرتے ہیں اور ترقی کی کوئی حد معین نہیں آئندہ دوران بیان آپ کو ایسی حکایتیں ملیں گی جن کو معتبر مورخین نے چشم دیدہ لکھا ہے یا دوسری یعنی شہادت کو نقل کیا ہے۔ بعض ائمہ ثقات نے اپنے حالات خود نقل کئے ہیں۔ ان حالتوں میں میری رائے ناقص

میں کسی شک و شبہ کی گنجائش بہت کم رہتی ہے۔ رفتہ رفتہ کتابیں تصنیف ہوئیں ان پر اعتماد بڑھا اور قوت حافظہ بیکاری کی وجہ سے مفصل ہوتی گئی جو علم متقدمین کے دماغوں میں تھا وہ متاخرین کے کتاب خانوں میں آ کر ٹھہرا اور نوبت یہاں تک پہنچی کہ اگلوں کے حالات پچھلوں کے قیاس سے بھی باہر معلوم ہونے لگے۔ غور کرنے سے یہ بات معلوم ہوتی ہے کہ متقدمین کی قوت علمیہ کو ان تین ذرائع سے بہت مدد ملتی تھی۔ اولاً حفظ ثانیاً کتابوں کا اپنے ہاتھ سے لکھنا ثالثاً کثرت مطالعہ۔ متاخرین سے رفتہ رفتہ یہ سب سلب ہو گئے۔ حفظ کو کتابوں کی تصنیف نے باطل کر دیا اور تحریر کتابوں کی کثرت سے فضول ہو گئی اور اس زمانے میں جب کہ مطالع کتابوں کے وجود سے دنیا کو لامال کر رہے ہیں۔ کتابوں کی نقل کرنی تصحیح اوقات سے زائد نہیں خیال کی جاسکتی۔ ایک مطالعہ باقی تھا اس کو ہمارے زمانے میں اس طرز تحقیق نے بالکل غارت کر دیا جواب بد قسمتی سے رائج ہو گیا ہے۔ ضماہر کے مرتبے۔ اشاروں کے مشارالہ ہندسوں کی مدد سے ظاہر کئے جاتے ہیں۔ قریباً ہر لفظ پر حاشیہ بلکہ حواشی نقل کئے جاتے ہیں۔ نتیجہ یہ ہے کہ طلبہ ان کتابوں کو خرید کر نہ مطالعہ کی محنت شاقہ اٹھاتے ہیں نہ اساتذہ کی تقریروں کو پورے طور سے قابو میں کرتے ہیں۔ اسی اعتماد نے کہ ہماری کتاب میں سب کچھ لکھا ہے جب ضرورت ہوگی دیکھ لیں گے۔ دماغی قوت کا بالکل ستیاناس کر دیا۔

مجھ سے اس عہد کے ایک مشہور فاضل نے طالب علمی کا ایک قصہ بیان کیا کہ میرزا ہند رسالہ پڑھنے کے وقت ہمارا یہ عالم تھا کہ جو رموز اور نکات استاد کی زبان سے نکلتے ہماری یہ کوشش ہوتی کہ دماغوں میں نقش ہو جائیں کیوں کہ اگر استاد کی زبان سے نکل کر دماغوں میں نہ ٹھہرتے تو پھر کہاں ملتی۔

غرض پڑھتے وقت استاد کے بیانوں کو پوری توجہ سے سن کر خیال میں رکھتے۔ درس سے فارغ ہو کر ان کا خلاصہ لکھتے اور لکھے ہوئے کو یاد کرتے انہیں دنوں میں لکھنویا کان پور سے رسالہ مذکور بخشی ہو کر نکلا اور نکلتے نکلتے مدارس میں پھیلا اس کے خریدتے ہی طلبہ کی ہمت میں قصور آ گیا اور انہوں نے سمجھ لیا کہ جو استاد کی زبان پر ہے وہ ہمارے پاس موجود ہے۔ پھر جانفشانی بیکار ہے۔ افسوس ہے کہ کتابوں

حواشی

- ۱۔ تذج ۲ صفحہ ۱۳۷
- ۲۔ شق۔ ج ۱۔ صفحہ ۳۰
- ۳۔ تذ۔ ج ۳۔ صفحہ ۲۲۰
- ۴۔ تذ جلد ۴ صفحہ ۱۳۸
- ۵۔ یعنی شیخ ابن جوزی نے
- ۶۔ تذج ۱ صفحہ ۲۷۹
- ۷۔ تذج صفحہ ۲۱۵
- ۸۔ ابن ج ۱ صفحہ ۶۵
- ۹۔ تذج ۲ صفحہ ۲۷۹
- ۱۰۔ عیون ج ۲ صفحہ ۱۰۸
- ۱۱۔ الفخر ۲۷۵
- ۱۲۔ تذج ۳۔ صفحہ ۲۰۰
- ۱۳۔ تذج ۲ صفحہ ۱۳۹
- ۱۴۔ تذج ۱۲ صفحہ ۲۵۲
- ۱۵۔ مجار کا واقعہ بحیرہ روم
- ۱۶۔ تذج ۴ صفحہ ۱۸
- ۱۷۔ ابن ج ۱ صفحہ ۳۱۹
- ۱۸۔ ابن ج ۱ صفحہ ۳۱۱
- ۱۹۔ ابن ج ۱ صفحہ ۳۰۱
- ۲۰۔ ابن ج ۲ صفحہ ۷۲
- ۲۱۔ ابن ج ۲ صفحہ ۷۲
- ۲۲۔ عیون ج ۲ صفحہ ۴
- ۲۳۔ ابن ج ۱ صفحہ ۹۶
- ۲۴۔ یہ مرتبہ فضیلت کو کسی طرح نہیں پہنچ سکتا۔
- ۲۵۔ یہ البتہ فاضل ہوگا اور شانِ علما حاصل کریگا۔
- ۲۶۔ شق ج ۱ صفحہ ۳۵
- ۲۷۔ عیون ج ۱ صفحہ ۲۷۹
- ۲۸۔ ابن ج ۲ صفحہ ۲۳۳
- ۲۹۔ عیون ج ۲ صفحہ ۲۴۸
- ۳۰۔ تذج ۳۔ صفحہ ۱۱۸
- ۳۱۔ تذج ۲ صفحہ ۱۶۲
- ۳۲۔ عیون ج ۲ صفحہ ۲۳
- ۳۳۔ ابن ج ۱ صفحہ ۱۲۶
- ۳۴۔ زہد صفحہ ۳۷
- ۳۵۔ عیون ج ۲ صفحہ ۳۷
- ۳۶۔ ابن ج ۲ صفحہ ۲۱۶
- ۳۷۔ زہد صفحہ ۳۳۶
- ۳۸۔ تذج ۲ صفحہ ۲۰۹
- ۳۹۔ تذج ۲ صفحہ ۳۰۹